



ፍኖተ ዴሞክራሲ የኢትዮጵያ አንድነት ድምጽ Finote Democracy Voice of Ethiopian Unity

Efdpu@aol.com

www.Finote.org

ፕሮግራም፡ ረቡዕ አሁድ ከምሽቱ ሁለት ሰአት እስከ ሶስት ሰአት በ 25 ሜትር ባንድ
Programm. Wednesday and Sunday 8.00 PM — 9.00PM on 25 meter band

የፍኖተ ዴሞክራሲ የኢትዮጵያ አንድነት ድምጽ ሀተታ
ቀን ሚያዝያ 20 ቀን 2007 ዓ.ም. የተላለፈ

ከመፍሰስ የማይደርቀው

የኢትዮጵያ ደም !

" እንደ ፍልስጤም ደም በሲናይ በረሃ ሁሌ እንደሚፈሰው፤ "

ይባል ነበር ዱሮ፤

የኢትዮጵያም ንፁህ ደም፤ በሊቢያ በረሃ ፈሰሰ ዘንድሮ !

ለአለፉት አምሳ ዓመታት፤ የኢትዮጵያውያን ደም፤ ምድሪቷን እንደ ጎርፍ ሲያጥለቀልቅ ቆይቷል። እስከ ቅርብ ጊዜ ድረስ፤ ይህ የንፁህን ደም፤ ሲጎርፍ የነበረው በሀገራችን ውስጥ ተከልሎ ነበር። ይህ ደም በአሁኑ ወቅት፤ ልክ እንደ ዐባይ ወንዝ፤ ድምበር በመዝለል እየጎረፈ፤ የሌሎችን ሀገራት መሬት እያጥለቀለቀው ይገኛል ።

ዛሬ፤ በሰደት ተበታትነው የሚገኙት ኢትዮጵያውያን ወገኖቻችን፤ በጭካኔ ሁኔታ ዘግናኝ ግድያ፤ በየቦታው እየተፈፀመባቸው ይገኛሉ። ንፁህ ደማቸውም በረሃውን እያጥለቀለቀው ይጎርፋል ። የሀገራችን ዜጎች፤ የአንድ ኢትዮጵያ ልጆች፤ እንደ ጭዳ ከብት በየቦታ እየታረዱ ናቸው። አረመኔያዊ ተግባር በተሞላበት የጭካኔ አገዳደል ተረሽነዋል። በሰለት ተቆራርጠዋል። ዐይናቸው ተሸፍኖ አንገታቸውን ቆርጠዋቸዋል። በዚህ ውጭ ነፍስ ውጭ ግቢ የመከራ ወቅት ግን ሊያድናቸው የደረሰ አልተገኘም ። የሎሄ! የሎሄ እያሉ መራራን የሞት ፅዋ ጨልጠዋል። የአባት የናታቸውን የጀግንነት መሥዋዕት ተቀብለው ወደ ማይቀረው ዓለም ሄደዋል። የኢትዮጵያዊነትን ማኅበርና ክብር እየጠበቁ፤ ሃይማኖታቸውንና ዕምነታቸውን አስከብረው እንደ ጭዳ ከብት ታርደዋል ። ክርስቲያን ወገኖቹን፤ አሳልፎ አልሰጥም በማለት፤ የተከራከረው፤ የእስልምና ዕምነት ተከታይ ዜጎችን፤ የጓደኞቹን ፅዋ እንዲቀበል ተደርጓል ። ለሃይማኖታቸው ቀናዒ የሆኑ ወገኖቻችንም፤ ሃይማኖታችንን አንለውጥም በማለታቸው፤ እንደ መሥዋዕት ጠቦት ተሰውተዋል! በሃይማኖት የሚያምን ዜጋ ሁሉ፤ በዕምነቱ ፀንቶ ኮርቶ እንዲኖር፤ ተምሳሌት ሆነው አልፏል ።

እንደ አንድ አብረሃም፤ ልጅ እንደ ያዕቆብ ከመሰዋት ሊያድናቸው የመጣ መለኮት ግን አልነበረም ። ንፁህ ደማቸው ግን በምደረበዳ ይጮኻል! ይማልላል! ሰሚ እስኪያገኝ ድረስ፤ ጩኸቱን ይቀጥላል ! ምናልባት የእነርሱ የሎሄ ጩከታቸው የሀገራቸውን የኢትዮጵያን ነፃነት ያበስር ይሆናል !

በደቡብ አፍሪካ፤ በመካከለኛው ምሥራቅ፤ በሲናይና በሊቢያ በረሃዎች፤ በሜዲተራኒያን ባህር፤ በቀይ ባህር፤ በቤይሩት፤ በካታርና በአቡዳቢ ከተሞች ሁሉ የወገኖቻችን ንጹህ ደም በግፍ ሲፈስስ መላው የዓለም ሕዝብ ስምቷል ። ተመልክቷል ።

በሲናይ በረሃ ውስጥ ሳይሞቱ በህይወታቸው እያሉ፤ ኩላሊታቸውን አውጥተው፤ ልክ እንደ መኪና መለዋወጫ ዕቃ ወንጀለኞቹ፤ ሸጠውታል ። በ21ኛው ክፍለ-ዘመን ይህ ዓይነት ኢሰብዓዊና ዝግናኝ ድርጊት ይፈጸማል ብሎ ማመን ቢያስቸግርም፤ ይህ ዘግናኝ ድርጊት ግን በወገኖቻችን ላይ ተፈጸመ። ወንጀሉም ተመዝግቧል ።

በስደት ላይ ያሉ ወገኖቻችን፤ እንደ በግ ታረዱም፤ ተረሽኑም፤ በዕሳት ተቃጠሉም፤ በህይወት እያሉ፤ ኩላሊታቸው ተቆርጦ ለገበያ ተሸጠም፤ በባህር ሰጠሙም፤ በየምድረበዳው ቀልጠው ቀሩም፤ እነርሱን የሚያድን ግን አስካሁን አልተገኘም። ደም መላሽ አልደረሰላቸውም ።

ሁሉም በየቤቱ የደም ዕምባ ያለቅሳል። በየዳሱ ሀዘን ተቀምጧል። ኢትዮጵያም ከል ለብሳለች። ሀዘንተኛው ሕዝባችንም ከማልቀስ ያለፈ ርምጃ ሊወስድ አልተቻለውም። የሚሰራው ቅጥ-አምባሩ ጠፍቶበታል። መሪ አጥቶ ይዋልላል። የሀገራችን ሁኔታ እስካልተለወጠ ድረስ ይህ ብሄራዊ ሀዘን ይቀጥላል። የችግራችን ምንጭ አስካልደረቀ ድረስም፤ በከፋ-በከረፋ መልኩ መቀጠሉን ይቀጥላል።

ኢትዮጵያ የራሷ የሆነ ኢትዮጵያዊ መንግሥት አስካላገኘች ድረስም ሁኔታው በአሳዛኝ መልኩ ይቀጥላል። ዘፀአቱ ስደቱ፤ ግድያው ዕልቂቱ፤ መከራው ችግሩ፤ ውርደቱ ጥቃቱ፤ ችንፈቱ ቁጭቱ ሁሉ እየተነባበረ ይፈራረቃል። የኢትዮጵያውያን ንፁህ ደምም፤ በየቦታው ይጎርፋል። የዓለምን ምድር እስከሚያረሰው ድረስ ይጥለቀላል ። ያጥለቀላል!

የዓለም ሕዝብ፤ ርኅራሄውን አልነፈገንም። ከቀጣዩ መከራችን ግን ሊያድነን አልተቻለውም ። እኛም ያደነናል ብለን አናስብም። አንጠብቅምም። በዓለም ዙሪያ የሚገኙ ደጋግና ርኅራሄ ሰዎች ሁሉ፤ የሃዘን ዕምባቸውን አፍስሠውልናል ።

በ1966ዎቹ ዓመታት በደረሰብን ታላቅ የርሃብ መቅሰፍት፤ ሰላም ወዳዱ የሆኑ የመላው ዓለም ሕዝብ፤ የርሃባችን ማስታገሻ የሚሆን የአስቸኳይ እርዳታ ችሮናል ። አልቅሶልናል ። “ዓለም እኛ ነን !” (We Are Th World !) ብሎ ደርሶልናል። ዘምሮልናል። አልቅሶልናል። እኛም ቢሆን ዕምባ አልቸገረንም እንጅ፤ መላው ዓለም ባፈሰሰልን ዕምባ ልባችን ተንክቷል። ውለታን ለመክፈል ባንታደልም፤ ለዓለም ሕዝብ ሁሉ ባለውለታችን መሆኑን እናውቃለን።

ዛሬም፤ ልክ እንደ ረሃቡ ጊዜ፤ በወገኖቻችን ላይ በደረሰው አስቃቂ ግድያ መላው ዓለም የሀዘናችን ተካፋይ እንደሆነ እንረዳለን። ሳይሆንልን እየቀረ ነው እንጅ፤ እኛ ኢትዮጵያውያን ባለውለታዎቻችንን አንረሳም ። እናከብራቸዋልን ። እናመስግናቸዋለንም ! ልክ እንደ ትላንቱ ፤ ዛሬም ዓለም ያለቅሰልናል ። በዳግመኛ ሀዘናችን ተካፋይ ስለሆነም እንመስግናለን ። የሀዘናችን ተካፋይ በመሆኑ !

የኢትዮጵያውያን ደም፤ በሲናይ በረሃ፤ በሊቢያ በረሃ እንዲህ የሚፈስሰው፤

በደቡብ አፍሪካ፤ በአደን ሠላጤ ፤ ቤይሩት ከተማ የሚንቆረቆረው ፤

ያንን ምድረባዳ ወርዶ፤ አጥለቅልቆ ፤ በጎርፉ ሲያረጥበው ፤

ምን ኃይል ተገኘና ሄዶ የሚያቆመው ! ምንጩን የሚያደርቀው !

እያለ የሀዘን መልዕክቱን እያስተላለፈ ነው ።

ዓለም፤ በኢትዮጵያ ላይ የደረሰውን መከራ ተገንዝቦ የሀዘን ተከፋይነቱን ቢገልፅም ቅሉ፤ ኢትዮጵያውያን ዛሬ፤ ከጥቃት ሊያድናቸው የሚችል የራሳቸውና ራሳቸውም ያቆሙት መንግሥት አላገኙም ። የሀገሪቱን ክብር የሚያስከብር፤ ብሔራዊ ጥቅሟን የሚያስጠብቅ፤ የሌላት ሀገር ሆና ትገኛለች። የመከራውና የስቃዩ ምንጭ እስካልደረሰ ድረስ፤ ስደቱ፤ መከራው፤ ጥቃቱ፤ ግድያውና እልቂቱ በከፋ መልኩ ይቀጥላል።

የሀገሪቱን መከራ ለማስቆም፤ በግድ፤ የዚህ ሁሉ ዓይነተኛ ተጠያቂ የሆነውን ወንጀለኛ አገዛዝ ማስወገድ አስፍላጊ ብቻ ሳይሆን፤ አንገብጋቢም ነው።

የዛሬዋ ኢትዮጵያ የመከራውን ሁሉ መዓት ያመጣው ወያኔ ነው። እነኝህ ወጣት ኢትዮጵያውያን፤ ሳይወዱ በግድ ከሀገራቸው እንዲሰደዱ ያደረጋቸው፤ በዘር ተደራጅቶና ታጥቆ፤ ራሱን የትግራይ ነፃ አውጭ ድርጅት ነኝ ብሎ የሚጠራውና ሥልጣን የጨበጠው ጎሰኛና ፋሽስታዊ ድርጅት ነው። ወገኖቻችንን በአረመኔ እጅ እንዲወድቁ ምክንያት የሆነው ይህ መሰሪ የብሄር ድርጅት ነው። በገዳይ አስገዳይ ወንጀል ተጠያቂው ራሱ ወያኔ ብቻ መሆኑ አይቀሬ ነው ። አስድዶ፤ ለገዳይ አሳልፎ ሰጥቶ አሳርዷቸዋል ። አስገድሏቸዋል። የወንጀሉ አባራተባባሪ ነው ።

በሊቢያ የታረዱት ልጆቻችን፤ ወንድሞቻችን ተስድደው ለዚህ አስቃቂና ዝግናኝ ግድያ የተዳረጉት፤ ልክ " ያባቱን ውርስ ድርሻ ተቀብሎ እደኮበለለው አባካኙ ልጅ " በጥጋብና በትዕቢት ተገፋፍተው አይደለም። በሀገራቸው የሚበሉት የሚቀምሱት አጥተው የዕለት ጉርስ፤ የዓመት ጉርስ ለመፈለግ ሲሉ በመገደዳቸው ብቻ ነው። በትውልድ ሀገራቸው፤ የመኖራቸው ተስፋ ስለተሟጠጠባቸው ነው። ሰርቶ ለሙባላት፤ በልቶ ለመሰንበት፤ ስንብቶ ለመኖር፤ ኑሮም የሕይወትን ጣዕም ለማግኘት ምኞታቸውና ተስፋቸው ስለመነመነ ብቻ ነው። ይኸም ሊሆን የቻለው፤ ወያኔ የዘረጋው ድንባራና-ሸውራራ የፖለቲካ ሥርዓትና ምስቅልቅሉ በወጣው የኢኮኖሚ ብዛዝና ብዝበዛ ምክንያት ነው።

ለሕይወት አስፈላጊ የሆኑ እንደ ምግብ መጠጥ ያሉትን ማጣት ብቻ ሳይሆን፤ መሠረታዊ የሰው ልጅ መብቶችንም ማጣታቸው፤ ሳይወዱ በግድ እንዲሰደዱ ሆነው፤ እጅግ ዘግናኝ በሆነ አስቃቂ ግድያ፤ በወጣት ዕድሜያቸው፤ ህይወታቸው እንዲያልፍ ተደርጓል ። ይህን አስቃቂ ወንጀል ታሪክና ትውልድ ሲያወግዘው ይኖራል። ለኢትዮጵያ ሕዝብም የማይረሳ የመንፈስ ስብራት፤ የልብ ቁስልና የአዕምሮ ጉዳት አሳርፎበት አልፏል ።

የኢትዮጵያ ሕዝብ ፤ እየየ ! እየየ ! ከማለት ያለፈ ሊያፀናናው የሚችል መዳሀኒት አላገኘም ። ሊወስደው የሚችለውንም ርምጃ ምን እንደሚሆን አልተረዳውም። ቢያውቀውም ርምጃ ለመውሰድ የሚችል አቅምና ኃይል ለጊዜው አላገኘም ። ሀገራዊ ራዕይ ኖሮት ሕዝቡን ሊያስተባብር የሚችል ሀገር አቀፍ ድርጅት እስካሁን ነጥሮ አልወጣም ።

ይህ ሁኔታ በበኩሉ፤ ሀገሪቱን ባለቤት የሌላት ምድር እንድትሆን አድርጓታል ። የዚህ ሁሉ ድምር ውጤት ደግሞ፤ ኢትዮጵያውያን በሀገራቸው ቀርቶ ተሰድደው በሚኖሩበት የባዕድ ሀገር እንኳን ሳይቀር፤ እንደ ከብት እንዲታረዱ አድርጓቸዋል። በሊቢያ በረሃ የተፈፀመባቸው አስቃቂ ግድያ የዚህ ሁሉ ድምር ውጤት ነው። ዛሬ የኢትዮጵያ ሕዝብ፤ በሊቢያ የታረዱትን ልጆቹን ሀዘን ለመወጣት እንኳን አልቻለም። ወጥቼ ላልቅስ ቢልም፤ የወያኔ ነፍስ-ገዳይ ጦር በአደባባይ ደብድቦ በታትኖታል። ሀገራችን ዛሬ፤ ሀዘንን በአደባባይ ለመግለፅ እንኳን ነፃነት የማትሰጥ ምድር ሆና ትገኛለች።

" በዕንቅርት ላይ ጆሮ ደግፍ" እንዲሉ፤ ሀዘኑን ለመግለፅና ግድያውንም ለማውገዝ ሰላሚው ሰልፍ የወጣውን የአዲስ አበባን ሕዝብ፤ ግራጫ ለባሹ የወያኔ ነፍስ ገዳይ ቡድን ፤ በቆመጥ እየፈነከተና እያቆሰለ ብዙ ጉዳት ካደረሰ በኋላ ፤ ሰላማዊ ሰልፉን በትኖታል። ይህንን ማድረግ ያልተጠበቀ አልነበረም። የሕዝቡ ቁጥጥር ተቃውሞ ከቁጥጥር ውጭ በመሆን፤ ወደ ሕዝባዊ አመፅ ከተለወጠ፤ ድምጥማጡ እንደሚጠፋ ስለሚያውቀው፤ ሕዝባዊ ማዕበሉን አስቀድሞ መከላከል ነበረበትና ያንኑ ነው ያደረገው። አመጹን ለጊዜው ያስተላለፈው ጊዚያዊ ዕጩይታ ለማግኘት ካልሆነ በስተቀር፤ ሕዝባዊውን አመፅ ሊያዳፍነው አይችልም። አመፁ ተጠናክሮ መቀጠሉ አይቀርም ። የታሪክ ሀቅ ነውና !

አምባገነኖች ሁሉ፤ ነፍስ ገዳይ ሠራዊቶቻቸውን፤ በልዩ ልዩ ቀለማት ያንጸባረቁ፤ የወታደር ዩኒፎርም እያለበሱ ወደ ግድያና ድብደባ እያሰማሩ፤ ዕድሜያቸውን ለመቀጠል ይጥራሉ። የኢጣሊያኑ ግራዚያኒ፤ ካሚሻ ኔራ/ ጥቁር ሸሚዝ ለባሽ ነፍስ ገዳይ ፖሊሱን አስማርቶ አዲስ አበባ ላይ ብዙ ሽ ሕዝብ በጊዜው አስፈጅቷል። ደርግም በበኩሉ በጊዜው አረንጓዴ ለባሽ የነበረባል ጦር አስታጥቆ ብዙ ሕዝብ ጨርሶና አስጨርሶ ሄዷል። ወያኔም በተራው፤ ግራጫ ለባሽ ጦር አስልፎ ግድያውን ቀጥሏል። የናዚ ጀርመንም እንደዚሁ፤ ቡናማ ሸሚዝ ለባሽ (ብራውን ሽርት) የጌስታፖ ገዳይ ሠራዊት እንደነበረው፤ በታሪክ ይታወቃል። ሁሉም አምባገነን ሥርዓቶች ጠፍተዋል። ወያኔም ተራውን ይጠብቃል ።

ሕዝባዊ ትግሉም፤ ሕዝባዊ አመፁን እያካሄደ ይቀጥላል ። በመጨረሻም በወያኔ ከርሰ-መቃብር ላይ፤ የኢትዮጵያን ትንሣዔ ያረገግጣል ። የኢትዮጵያ ሕዝብ፤ ለዕድሜህ ዕድሜ ይሰጠው ! አንድነትህን ጠብቀህ፤ ኅብረትህን አጠንክረህ፤ ኅልውናህን እያስከበርክ፤ በአንድ ላይ ቆመህ ታግል። የማታ ማታ ድሉ ያንተ ነው። በጨቋኙ ጠላትህ ከርሰ-መቃብር ላይ ሀገራዊ ነፃነትህን ታስከብራለህ !

" እኔ ከሌለሁ ሀገሪቱ ትፈራርሳልች " እና " አሜሪካ እስከደገፈኝ ድረስ ከሥልጣን አልነቃነቅም " የሚላቸውን ከንቱ ማጭበርበሪያዎች፤ እንደተደጋጋፊ የፕሮፕጋንዳን ስልት እየተጠቀመ ፤ ወያኔ ራሱን ያታልላል። ሁለቱም ውሃ የማይቋጥሩ የፖለቲካ ቆማሮች ናቸው። ኢትዮጵያ ሀገራችን ከወያኔ በፊትም

ነበረች። አሁንም አለች። ወደፊትም ትኖራለች። እንዲያውም የወያኔዎቹ መወገድ፤ የሕዝቧን አንድነትና ኅብረት በማጠናከር የሀገራችንን ነፃነትና ሉዓላዊነት ያረጋግጥልናል ።

ይህ እንዳለ ሆኖ ግን፤ በዕርግጥ፤ አሜሪካኖች ወያኔን ለሥልጣን አብቅተውታል። በመሳሪያነትም እየተጠቀሙ ታማኝ አሽከር አድርገውታል። የጥቅማቸው አስጠባቂ ስለሆነላቸውም፤ ሲጠሩት አቤት ሲልኩት ወዴት የሚል የቤት አገልጋይ ሆኖላቸዋል ። ይህ ግን ፤ እከክልኝ ልከክልህ ፤ ከሚል ከጊዜያዊ የጥቅም ለውውጥ ያለፈ ዘለቄታ አይኖረውም። በሀገሮች ዲፕሎማሲ የቆመ ጨዋታ ደግሞ ዘላቂ የሚባል ወዳጅነት ፈፅሞ አይኖርም ። በመሆኑም፤ የወያኔና የምዕራብያውያን ጥቅም እፍ ሲሉት ሽልጥ ነው። ራቅ ሲል፤ የኢራኑን/ ሻህ ንጉሠ ነገሥትና ቀረብ ሲል ደግሞ የግብፁን ፕሬዝዳንት ሁሰኒ ሙባራክን አወዳደቅ ያጤኗል !

ባላፈው ሳምንት የዩናይትድ ስቴትስ ውጭ ጉዳይ መስሪያ ቤት ከፍተኛ ባለሥልጣን የሆኑት፤ ማዳም ዊንዲ ሸርማን፤ የተባሉ ወይዘሮ፤ አዲስ አበባ ተገኝተው፤ የወያኔን አስከፊ ሥርዓት፤ ቅበባ-ቅዱስ ለመቀባት መሞከራቸውን የኢትዮጵያ ሕዝብ በአርምሞ አዳምጦ ታዘቧቸዋል። ዛሬ፤ ሀገሪቱ፤ በዴሞክራሲ መንገድ እንደምትመራ፤ ምርጫው ዴሞክራሲያዊ እንደሚሆን፤ ስብዓዊ ሙብቶች እንደተከበሩ፤ ፍትህ-ርትዕ እንደሰፈንና፤ ኢኮኖሚው እንደዳበረ ወዘተ ወዘተ ተናግረው፤ ያልጠየቋቸውን ዘበራርቀው ወደ ሀገራቸው ተመልሰዋል። የሚገርመው ግን፤ ሴትዮዋን ወደ ሀገራቸው ይዟቸው የበረረው አይሮፕላን ገና ዋሽንግቶን አይሮፕላን ማረፊያ ሳይደርስ፤ የወይኔ ነፍስ ገዳይ ቡድን፤ ሀዘኑን ለመግለጽ የወጣውን የአዲስ አበባ ሀዘንተኛ ሕዝብ፤ በጭካኔ እየደበደበና እየቆሰለ መብታተኑ ነው ። ፍየል፤ ገመነዋን፤ ጭራዋ ሊሸፍንላት እንዳልቻለ ሁሉ፤ ወያኔም ፤ የአሜሪካዊቷን ባለሥልጣን ቅጥ ያጣ ግድፈት ሊደብቅላቸው አልቻለም ። ወይም " በዓላ ትፈለጥ " (የራሷ ጉዳይ ነው) ብሏቸዋል ማለት ነው ።

ግራም ነፈስ ቅኝ ፤ ኢትዮጵያ ሀገራችን ዛሬ ወዳጅ-ዘመድ አጥታለች ። እጇም ፤ አመድ-አፋሽ ሆኖ ቀርቷል ። ወርቅ ያበደረችው ሁሉ፤ አፈር አልብሷታል። ወንድሞቻችን የደቡብ አፍሪካ ጥቁሮች ፤ በመከራቸው ወቅት ቆማ ፤ የድርሻዋን አበርክታ ነበር። ዛሬ፤ በደቡብ አፍሪካ ተሰድደው የሚኖሩት ወገኖቻችን በግፍ ተረሽነዋል ። በዱላ ተቀጥቅጠዋል ። በዕሳት ተቃጥለዋል ።

የነብዩ ሞሐመድ ቤተ ስቦች ተሰድደው ወደ ኢትዮጵያ ሲመጡ፤ ሀገራችን በክብርና በሀዘኔታ ተቀብላ አስተናግዳቸዋለች። ሃይማኖታቸውንም በነፃነት እንዲያመልኩ ሠላምንና ፍቅርን ሰጥታቸዋለች። በፈቃዳቸውም ጊዜ ወደ ሀገራቸው እንዲመለሱ ተባብራለች። ይህም ታሪካዊ ተግባር፤ ኤል ሓዲስ በተሰኘው የነብዩ ሞሐመድን ዝክረ- ነገር በመዘገበው መጻሕፍ ሰፍሮ እንደሚገኝ፤ ኢትዮጵያውያን እስላሞች አባቶች ዘወትር ያስታውሱታል።

በአንድ አምላክ የሚያመልኩ ኢትዮጵያውያን ምዕመናን ሁሉ፤ እስላሞችም ሆኑ፤ ክርስቲያኖችም በአንድ ላይ፤ የመጽሐፍ ሕዝቦች ይባላሉ ። ሁሉም በሠላምና በፍቅር አብረው እንዲኖሩ ሃይማኖታቸው ያዝዛቸዋል። ኢትዮጵያውያን ምዕመናንም፤ ይህንን ትእዛዝ አክበርው በሠላም ኖረዋል ። ወደ ፊትም አብረው በሠላም ይቆያሉ።

ባለፈው ሣምንት፤ በሊቢያ በረሃ የተገደሉት ወገኖቻችንን፤ በሃይማኖት ስም የገደሏቸው ጽንፈኞችና አክራሪዎች ናቸው። አሸባሪዎች ናቸው ። ድርጊታቸው፤ የእስላም ሃይማኖትን ትዕዛዛትንና ህግጋትን የሚጻረር ነው። ለዚህ ነው በመላው ዓለም የሚኖሩ የሁሉም ሃይማኖቶች ተከታዮች በኅብረት ወንጀሉን ያወገዙት። በኢትዮጵያም ፤ ሙከራቦች፤ ቤተ ክርስቲያናትና መስጊዶች በመተባበር ለሚሻቹ የኅሊና ፀሎት አድርሰዋል ። አዝነዋል ። ግድያውንም ኮነነዋል ። አውግዘዋል።

የሀገራችን መከራ የሚወገድበት ጊዜ ሩቅ አይሆንም ። በመላው ዓለም የሚፈሰሰው የኢትዮጵያውያን ደም ከመጉረፍ የሚቆምበት ጊዜ ሩቅ አይደለም። የሰማዕታቱም ቀን የሚከበርበትና የሚዘከርበት ቀን ይመጣል። ሀገራችን፤ የነፃነት ፀሀይ የሚፈነጥቅባት ሀገር ሆና ትነሳለች። የኢትዮጵያ ጠላቶች አንገታቸውን የሚደፉበት ወቅት ይመጣል ። ይህ ሁሉ ዕውን የሚሆነው ግን መሥዋዕትን የሚጠይቅ ቆራጥ ትግል በማካሄድ ብቻ ነው ። ያን ጊዜ ፤ የሚንቁን ይፈሩናል። ያከብሩናል። የሚጠሉን እንዲወድዱን ይገደዳሉ ። በክፉ ዓይን የሚያዩን ሁሉ ይቀርቡናል። ምን ጊዜም ቢሆን ሀገራችንን የማይወዱት ግን ሊወዷት አይችሉም። ወደዲትም ጠሏትም፤ ኢትዮጵያ ሀገራችን ግን በነፃነት መኖሯን ትቅጥላለች !

በዚህም ተባለ በዚያ፤ ሀገራችንን ከዘረኞች ጥፋት የምናድናት እኛው ራሳችን እንጅ፤ ሌላ ማንም እንደሌለ አምነን፤ ኢትዮጵያን ለማዳን እንነሳ! ሁሉም ተባብሮ ከተነሳ፤ ኢሕአፓ፤ ዛሬም እንድትላንቱ ፤ በግምባር - ቀደም ለመሰዋት ዝግጁ ነው !!

ኢትዮጵያ ለዘለዓለም ትኑር !